

Sixteenth Loksabha

an>

Title: The Speaker made reference to the passing away of Shri Hukum Singh, a sitting member of Lok Sabha.

माननीय अध्यक्ष: माननीय सदस्यगण, मुझे, हमारे साथी श्री हुकुम सिंह के दुःखद निधन के बारे में सूचित करना है। श्री हुकुम सिंह उत्तर प्रदेश के कैराना संसदीय निर्वाचन क्षेत्र से वर्तमान सदस्य थे एवं सभापति तालिका (Panel of Chairpersons) के सदस्य भी थे। योग्य संसदविद माननीय हुकुम सिंह वर्तमान लोकसभा में जल संसाधन समिति के सभापति और सामान्य प्रयोजन संबंधी समिति के सदस्य भी थे।

अपने दीर्घकालीन एवं सफल विधायी तथा राजनीतिक कैरियर में, वे वर्ष 1974-77, 1980-1989 एवं 1996-2014 की अवधि के दौरान सात बार उत्तर प्रदेश विधानसभा के सदस्य रहे। वर्ष 1983-85 के दौरान उन्होंने उत्तर प्रदेश विधानसभा के उपाध्यक्ष पद को भी सुशोभित किया। वर्ष 1985-86 की अवधि में उत्तर प्रदेश शासन में राज्यमंत्री और तत्पश्चात् वर्ष 1986-89 एवं 1996-2004 के दौरान कैबिनेट मंत्री के पद पर कार्य करते हुए उन्होंने अपने प्रशासनिक कौशल का भी परिचय दिया।

एक साहित्यिक व्यक्तित्व एवं चिंतक के रूप में उनकी कविताओं, साहित्यिक रचनाओं एवं शिलालेखों के अध्ययन के प्रति गहरी रुचि थी। अपने अनुशासित जीवन में उन्होंने जिन सिद्धांतों को आत्मसात किया था उन सिद्धांतों की झलक उनके लेखों (articles) में दिखाई पड़ती है।

सिद्धांतों के प्रति निष्ठावान एवं आम जनता से जुड़े रहने वाले हुकुम सिंह जी ने भारतीय सेना में कैप्टन के रूप में भी देश की सेवा की और वर्ष 1965 में हुए भारत-पाक युद्ध में बहादुरी से हिस्सा भी लिया। वे एक सामाजिक एवं राजनीतिक कार्यकर्ता के साथ-साथ योगसाधक भी थे। कृषि, खेती, पशुपालन एवं जन सरोकार से संबंधित मूलभूत समस्याओं पर वे पैनी दृष्टि रखते थे।

श्री हुकुम सिंह का निधन 03 फरवरी, 2018 को 79 वर्ष की आयु में नोएडा, उत्तर प्रदेश में हुआ। हम अपने साथी के निधन पर गहरा शोक व्यक्त करते हैं। मुझे विश्वास है कि शोक-संतप्त परिवार के प्रति अपनी संवेदना व्यक्त करने में यह सभा मेरे साथ है।

अब यह सभा दिवंगत आत्मा के सम्मान में कुछ देर मौन रहेगी।

11 07 hrs

(The Members then stood in silence for a short while.)

HON. SPEAKER: The House stands adjourned to meet again on Tuesday, the 6th February, 2018 at 11 a.m.

11 09 hrs

*The Lok Sabha then adjourned till Eleven of the Clock
on Tuesday, February 6, 2018/Magha 17, 1939 (Saka).*

* USQ. No. 311 tabled by Shri Chintaman Navasha Wanga , MP was deleted vide corrigenda to List of Questions issued on 01.02.2018.